

REGIONAL NEWS BULLETIN.

24 April- 2018

Morning Bulletin : 7.05 A.M.

ବିଧାନସଭା

ବରଗଡ଼ ନିର୍ବାଚନ ମଣ୍ଡଳୀ ଅନ୍ତର୍ଗତ ହୀରାକୁଦ କମାଣ୍ଡ ଅଞ୍ଚଳରେ ୨୦୧୮-୧୯ ବର୍ଷରେ ୭ଟି କରନାଳି କରିବା ବ୍ୟବସ୍ଥା ହୋଇଛି ବୋଲି ଜଂସଲପଦ ମନ୍ତ୍ରୀ ନିରଂଜନ ପୂଜାରୀ ବିଧାନସଭାରେ ଜଣାଇଛନ୍ତି । ବିଧାୟକ ଦେବେଶ ଆଚାର୍ଯ୍ୟଙ୍କ ଏକ ପ୍ରଶ୍ନର ଉତ୍ତରରେ ମନ୍ତ୍ରୀ ଶ୍ରୀ ପୂଜାରୀ ଟୁହକୁ ସୂଚାଇଛନ୍ତି ଯେ କୋରୁଆଁ, ବୁର୍ଲା, ଗଇସୀମା, ରାଙ୍ଗେର, କଦଳୀପାଲି, ଖେମସରା ଓ କଦବାର ଅଞ୍ଚଳରେ ଏହି କରନାଳି ବ୍ୟବସ୍ଥା ହୋଇଛି । ସେହିଭଳି ଏହି ଅଞ୍ଚଳରେ ଚଳିତ ୨୦୧୭-୧୮ ଆର୍ଥିକ ବର୍ଷରେ ଖଣ୍ଡହତା, ଗଣ୍ଡପାଲି, ଅତାମା, ମଲ୍ଲୁପାଲି, ଅଇଁଠାପାଲି, ରେମଡ଼ା, ବାରବାଡ଼ି ଏବଂ ଖେମସରା ଅଞ୍ଚଳରେ କରନାଳି କାର୍ଯ୍ୟ କରାଯାଉଛି । ହୀରାକୁଦ ସେଚାଞ୍ଚଳ ପାଇଁ ସରକାର ବର୍ଷ ଆରମ୍ଭରେ ସ୍ଥିରକରିଥିବା ଅନୁଦାନ ଅନୁଯାୟୀ ସେଚାଞ୍ଚଳର ନିମ୍ନଭାଗରେ ଅବସ୍ଥିତ ଜଳକ୍ଳିଷ୍ଟ ଚାଷଜମିକୁ ଅଗ୍ରାଧିକାର ଦିଆଯାଇଥାଏ ।

ବିଧାନସଭା-୨

ଏକାଧିକ ପୁଠ ଆବଶ୍ୟକ ସଂପର୍କିତ ସମୀକ୍ଷା ରିପୋର୍ଟ ସାଧାରଣ ପ୍ରଶାସନ ବିଭାଗର ନୀତି ନିର୍ଦ୍ଧାରଣ ଅନୁଯାୟୀ ୨୦୧୭ ଜୁନ୍ ୭ ତାରିଖରେ ଅନୁଷ୍ଠିତ ବୈଠକରେ ତର୍କମା କରାଯାଇଛି ବୋଲି ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ବିଧାନସଭାକୁ ଜଣାଇଛନ୍ତି । ବିଧାୟକ ନବକିଶୋର ଦାସଙ୍କ ଏକ ପ୍ରଶ୍ନର ଉତ୍ତରରେ ମୁଖ୍ୟମନ୍ତ୍ରୀ ସୂଚାଇଛନ୍ତି ଯେ ଏହି ବୈଠକର ନିଷ୍ପତ୍ତି ଆଧାରରେ ସମସ୍ତ ତଦନ୍ତ କାର୍ଯ୍ୟ ଯଥାଶୀଘ୍ର ସଂପୂର୍ଣ୍ଣ କରିବା ପାଇଁ ନିର୍ଦ୍ଦେଶ ଦିଆଯାଇଥିଲା । ପୁନର୍ବାର ମୁଖ୍ୟଶାସନ ସଚିବଙ୍କ ଅଧିକ୍ଷତାରେ ୨୦୧୭ ମସିହା ଡିସେମ୍ବର ୧୯ ତାରିଖରେ ଏକ ସମୀକ୍ଷା ବୈଠକରେ ଏହି ତଦନ୍ତ କାର୍ଯ୍ୟକୁ ତ୍ୱରାନ୍ୱିତ କରାଯିବା ପାଇଁ ନିର୍ଦ୍ଦେଶ ଦିଆଯାଇଛି ।

ପାରିପାର୍ଶ୍ୱିକ ଉନ୍ନୟନ

କେନ୍ଦୁଝର ଜିଲ୍ଲାରେ ଥିବା ବିଭିନ୍ନ ଖଣିମାଲିକ ଏବଂ କର୍ତ୍ତୃପକ୍ଷ ଗତ ଚାରିବର୍ଷରେ ପାରିପାର୍ଶ୍ୱିକ ଉନ୍ନୟନ ପାଇଁ ମାଧ୍ୟମରେ ୧୩ଟି ବିଭିନ୍ନ ପ୍ରକାରର ସାମାଜିକ ଦାୟିତ୍ୱ ନିର୍ବାହ କରି ପାରିପାର୍ଶ୍ୱିକ ଉନ୍ନୟନ କରିଛନ୍ତି ବୋଲି ରାଜସ୍ୱ ଓ ବିପର୍ଯ୍ୟୟ ପରିଚାଳନା ମନ୍ତ୍ରୀ ମହେଶ୍ୱର ମହାନ୍ତି ବିଧାନସଭାରେ ଜଣାଇଛନ୍ତି । ବିଧାୟକ ସନାତନ ମହାକୁଡ଼ଙ୍କ ଏକ ପ୍ରଶ୍ନର ଉତ୍ତରରେ ମନ୍ତ୍ରୀ ଶ୍ରୀ ମହାନ୍ତି ସୂଚାଇଛନ୍ତି ଯେ ୨୦୧୩-୧୪ ମସିହାରେ ଗୋଟିଏ, ୨୦୧୫-୧୬ ମସିହାରେ ଗୋଟିଏ, ୨୦୧୬-୧୭ ମସିହାରେ ୧୦ଟି ଏବଂ ଓଏମ୍‌ସି ପକ୍ଷରୁ ଗୋଟିଏ କାର୍ଯ୍ୟ ହାତକୁ

ନିଆଯାଇଛି । ଏହି କାର୍ଯ୍ୟଗୁଡ଼ିକ ଏକ୍ସିକ୍ୟୁଟିଭ୍ ଇଞ୍ଜିନିୟର କେନ୍ଦୁଝର, ଗ୍ରାମ୍ୟ ଜଳ ଓ ପରିମଳ ବିଭାଗ ଆନନ୍ଦପୁର, ହରିଚନ୍ଦନପୁର ବିଡିଓ, ଗ୍ରାମ୍ୟ ପୂର୍ବ ବିଭାଗ ଦ୍ୱାରା ସମ୍ପାଦିତ ହୋଇଛି ।

୩ ଶ୍ରମିକ ମୃତ

ନବରଙ୍ଗପୁର ଜିଲ୍ଲା ରାଇଘର ବ୍ଲକର ଛତିଶଗଡ଼ ସୀମାନ୍ତ ହଳଦୀ ପଞ୍ଚାୟତର ଭେନସ-ଡଙ୍ଗରିପରା ରାସ୍ତାରେ ଗତକାଲି ବିସ୍ଫୋରଣ ଘଟି ୩ ଜଣ ଶ୍ରମିକଙ୍କ ମୃତ୍ୟୁ ହୋଇଛି । ଏହା ନକ୍ସଲ ପ୍ରବଣ ଅଞ୍ଚଳ ହୋଇଥିବାରୁ ଲ୍ୟାଣ୍ଡ ମାଇନ୍ ବା ଟିଫିନ୍ ବୋମା ବିସ୍ଫୋରଣ ହୋଇଥିବା ନେଇ ସନ୍ଦେହ ଘନୀଭୂତ ହୋଇଛି । ରାଇଘର ବ୍ଲକ ଅନ୍ତର୍ଗତ ଗଞ୍ଜାପରା ପଞ୍ଚାୟତର ୧୫ ଜଣ ଶ୍ରମିକ କାମସାରି ଏକ ଟ୍ରାକ୍ଟରରେ ଫେରୁଥିବା ବେଳେ ରାସ୍ତାରେ କିଛି ସାମଗ୍ରୀ ଦେଖିବାକୁ ପାଇଥିଲେ । ଗାଡ଼ି ଅଟକାଇ ଏହି ସାମଗ୍ରୀକୁ ଛୁଇଁଥିବାବେଳେ ବିସ୍ଫୋରଣ ଘଟିଥିଲା । ଘଟଣା ସଂପର୍କରେ ପୋଲିସ୍ ପକ୍ଷରୁ ତଦନ୍ତ ଜାରି ରହିବା ସହ ବିଏସ୍ଏଫ୍ ପକ୍ଷରୁ କୁମ୍ଭିଂ ଅପରେସନ ଆରମ୍ଭ ହୋଇଛି ।

ରିମାଣ୍ଡରେ ଯିବେ ଓସ୍କାର ମୁଖ୍ୟ

୨୩୦ କୋଟି ଟଙ୍କା ୦କେଇ ଅଭିଯୋଗରେ ଗିରଫ ହୋଇଥିବା ଓସ୍କାର ଗ୍ରୁପ୍ସ ମୁଖ୍ୟ ପ୍ରଭାସ ରାଉତ, ନିର୍ଦ୍ଦେଶକ ମୁନା ପାତ୍ର ଓ କୀର୍ତ୍ତୀ ବସ୍ତିଆଙ୍କୁ ରିମାଣ୍ଡରେ ନେବା ପାଇଁ ପୁଣେ ପୁଲିସ୍‌କୁ ଅନୁମତି ମିଳିଛି । ପୁଣେ ପୁଲିସ୍

କଟକ ସ୍ୱତନ୍ତ୍ର କୋର୍ଟରେ ପ୍ରଭାସ, ମୁନା ଓ କୀର୍ତ୍ତୀଙ୍କୁ ରିମାଣ୍ଡରେ ନେବା ପାଇଁ ଆବେଦନ କରିଥିଲା । ସେମାନଙ୍କୁ ୮ ଦିନ ରିମାଣ୍ଡରେ ନେବା ପାଇଁ ପୁଣେ ପୁଲିସକୁ ଅଦାଲତ ଅନୁମତି ଦେଇଛନ୍ତି । ଚୌଦ୍ୱାର ଜେଲରେ ଥିବା ପ୍ରଭାସ, ମୁନା, କୀର୍ତ୍ତୀଙ୍କୁ ଆଜି ପୁଣେ ପୁଲିସ ରିମାଣ୍ଡରେ ନେବ । ଏଠାରେ ସୂଚନା ଯୋଗ୍ୟ ଯେ ଓସ୍କାର ଠକେଇ ମାମଲାରେ ନିର୍ଦ୍ଦେଶକ ମୁନାପାତ୍ର ୨୦୧୫ରେ ଗିରଫ ହୋଇଥିବା ବେଳେ ସଂସ୍ଥାର ମୁଖ୍ୟ ପ୍ରଭାସ ରାଉତଙ୍କୁ ୨୦୧୬, ଜୁନ୍ ୧୦ତାରିଖରେ କ୍ରାଇମବ୍ରାଞ୍ଚ ଅର୍ଥନୈତିକ ଅପରାଧ ଶାଖା ନୂଆଦିଲ୍ଲୀରୁ ଗିରଫ କରିଥିଲା । ଅନ୍ୟ ନିର୍ଦ୍ଦେଶକ ତାରା ପ୍ରସାଦ ହୋତା, କୀର୍ତ୍ତୀ ବସ୍ତିଆ ଓ ଅବନି ପଟ୍ଟନାୟକଙ୍କୁ ୨୦୧୬ ଜୁନ୍ ମାସରେ ଗିରଫ କରାଯାଇଥିଲା । ପ୍ରଭାସ ଓ ଅନ୍ୟମାନଙ୍କୁ ବିଭିନ୍ନ ପର୍ଯ୍ୟାୟରେ କ୍ରାଇମ ବ୍ରାଞ୍ଚ ରିମାଣ୍ଡରେ ନେଇ ପଚରା ଉତ୍ତରା କରିଥିବା ବେଳେ ରାଜ୍ୟ ବାହାରେ ଗୁଜରାଟ ଓ ମହାରାଷ୍ଟ୍ରରେ ମଧ୍ୟରେ ଓସ୍କାର ଠକେଇ ଚେର ଲାଗିଥିବା ଜଣା ପଡିଥିଲା ।

ପାଣିପାଗ

ଆସନ୍ତା ୨୪ ଘଣ୍ଟା ମଧ୍ୟରେ ରାଜ୍ୟର ୧୦ଟି ଜିଲ୍ଲାରେ ଘୂର୍ଣ୍ଣିତ ହେବାର ଆଶଙ୍କା ରହିଛି ବୋଲି ଭୁବନେଶ୍ୱର ଆଞ୍ଚଳିକ ପାଣିପାଗ କାର୍ଯ୍ୟାଳୟ ପକ୍ଷରୁ ସତର୍କ କରିଦିଆଯାଇଛି । ସେହି ଜିଲ୍ଲାଗୁଡ଼ିକ ହେଲା- କେନ୍ଦୁଝର, ଅନୁଗୁଳ, ଡ଼େଙ୍କାନାଳ, ସୁନ୍ଦରଗଡ଼, ମୟୂରଭଞ୍ଜ, କୋରାପୁଟ, କନ୍ଧମାଳ, ଗଜପତି, ରାୟଗଡ଼ା ଏବଂ ଯାଜପୁର । ଏହି ଜିଲ୍ଲାଗୁଡ଼ିକରେ ଘଣ୍ଟା ପ୍ରତି ୫୦ରୁ ୬୦ କିଲୋମିଟର ବେଗରେ ପବନ ବହିପାରେ ବୋଲି ପାଣିପାଗ ବିଭାଗ ପୂର୍ବାନୁମାନ କରିଛି ।

ଗତକାଳି ରାଜ୍ୟର ବିଭିନ୍ନ ସ୍ଥାନରେ କାଳବୈଶାଖୀ ଓ କୁଆପଥର ବର୍ଷା ଯୋଗୁଁ କ୍ଷୟକ୍ଷତି ହୋଇଥିବା ଜଣାପଡ଼ିଛି । କଟକର ବିଭିନ୍ନ ସ୍ଥାନରେ ଗଛତାଳ ଭାଙ୍ଗିପଡ଼ିବାରୁ ରାଷ୍ଟ୍ରା ଜାମ୍ ହେବା ସହ ସହରର ବିଭିନ୍ନ ସ୍ଥାନରେ ବିଦ୍ୟୁତ୍ ସଂଯୋଗ ବିଚ୍ଛିନ୍ନ ହୋଇଥିଲା ।

ସେହିପରି କେନ୍ଦୁଝର ଜିଲ୍ଲାର ସଦର ମହକୁମାରେ କାଳବୈଶାଖୀ ଓ କୁଆପଥର ବର୍ଷା ଯୋଗୁଁ ସହରର ବିଭିନ୍ନ ସ୍ଥାନରେ ଦୁଇ ତିନି ଇଞ୍ଚ ବହଳର କୁଆପଥର ଜମି ରହିଥିବା ଦେଖିବାକୁ ମିଳିଥିଲା ।

ବଜ୍ରପାତ

ଭଦ୍ରକ ଜିଲ୍ଲା ଚାନ୍ଦବାଲି ବ୍ଲକ୍ ଓରାସାହି ପଞ୍ଚାୟତ କସ୍ତୁରୀକଣି ଗ୍ରାମରେ ବଜ୍ରପାତ ଘଟି ଜଣକର ମୃତ୍ୟୁ ହୋଇଛି । ବ୍ୟକ୍ତି ଜଣକ ଚିଙ୍ଗୁଡ଼ିଘେରିରେ କାମ କରୁଥିବା ସମୟରେ ବଜ୍ରପାତ ଘଟିଥିଲା ।

ନୀଳାଦ୍ରି ମହୋଦୟ ପାଳିତ

ଶ୍ରୀଜଗନ୍ନାଥ ମନ୍ଦିରରେ ଗତକାଳି ‘ନୀଳାଦ୍ରି ମହୋଦୟ’ ନୀତି ପାଳିତ ହୋଇଯାଇଛି । ଏହି ତିଥିକୁ ଶ୍ରୀମନ୍ଦିର ପ୍ରତିଷ୍ଠା ଦିବସ ବୋଲି କୁହାଯାଏ । ପରମ୍ପରା ଅନୁଯାୟୀ ମହାପ୍ରଭୁଙ୍କୁ ୧୦୮ଗରା ଜଳରେ ଅଭିଷେକ କରାଯାଇଥିଲା । ପୂଜାପଣ୍ଡା ସେବକ ଷୋଡ଼ଶ ଉପଚାରରେ ସଂସ୍କାର କରିବା ସହ ଦର୍ପଣରେ ଜଳଲାଗି କରିଥିଲେ । ଗବେଷକଙ୍କ ମତ ଅନୁଯାୟୀ ବ୍ରହ୍ମା ବୈଶାଖମାସରେ ପୁଷ୍ୟା ଯୋଗଯୁକ୍ତ ଶୁକ୍ଳପକ୍ଷ ଅଷ୍ଟମୀ ତିଥିରେ ଶ୍ରୀମନ୍ଦିର

ପ୍ରତିଷ୍ଠା କାର୍ଯ୍ୟ ସମ୍ପନ୍ନ କରିଥିଲେ । ଏହି ତିଥିକୁ ଅତ୍ୟନ୍ତ ପୂଣ୍ୟପ୍ରଦ ଏବଂ ସର୍ବପାପ ବିନାଶକ ବୋଲି କୁହାଯାଇଥାଏ ।

ଖୋର୍ଦ୍ଧା କପ୍

ଖୋର୍ଦ୍ଧା ବିଜେବି ହାଇସ୍କୁଲ ମିନି ଷ୍ଟାଡ଼ିୟମରେ ଅନୁଷ୍ଠିତ ତୃତୀୟ ରାତ୍ରିକାଳୀନ ଖୋର୍ଦ୍ଧା କପ୍ ଟି-୨୦ କ୍ରିକେଟ୍ରେ ରାଉରକେଲା ଏକାଦଶ ଚମ୍ପିୟନ୍ ହୋଇଛି । ଫାଇନାଲରେ କଟକର ରାଇଜିଂ ଷ୍ଟୁଡେଣ୍ଟକୁ ୫ ରନ୍ରେ ହରାଇ ରାଉରକେଲା ଏକାଦଶ ପ୍ରଥମଥର ଖୋର୍ଦ୍ଧା କପ୍ ଟାଇଟଲ ହାସଲ କରିଛି ।